

# Ahal hakda Bedew hakda

Category: Çagalar edebiýaty, Kitapcy

написано kitapcy | 24 января, 2025

Ahal hakda Bedew hakda AHAL HAKDA BEDEW HAKDA

Ine size ýelden ýyndam,  
Ýyldyrym deý bedew aty  
Söýüp gelen türkmenleriň  
Goýup giden rowaýaty.

Gadym zaman, hol görünýän  
Harabalaň şäher wagty,  
Durmuş diýlen beýik zadyň  
Agy wagty, zäher wagty.

Ýol talaýan garakçylaň,  
Galtamanlaň kän mahaly,  
Bir bedewsiz, bir gylyçsyz  
Gün görmäniň kyn mahaly,

Ýaşanmyşyn Ahal atly  
Gerçek ýigit, zor ýigitmiş.  
Görogly-ha dälmış welin,  
Görogluça bar ýigitmiş.

Ýaşlygyndan göreş tutup,  
Ýany ýere degmänmişin.  
Men-men diýen pälwanlarňam  
Ondan ini dygylanmyşyn.

Bolanmyş bir bedew aty  
Ile meşhur dor atmyşyn.  
Rahşam däl, Şebdizem däl,  
Şol atlarça bar atmyşyn.

Keýerjekläp ýola çyksa,  
Durşy bilen zynatmyşyn.  
Çapanında dört aýagy

Uçup barýan ganatmyşyn.

Käte-käte messan basyp,  
Käte galyp çarpaýyna,  
Tüýs mynasyp bolan atmyş  
Telim toýuň serpaýyna.

Dab-dabasy ýatyrmanmyş  
Eýran şasyn, Hywa hanyn.  
Ine şolar şol at üçin  
Hödürlänmiş dünyäň malyn.

Ýöne welin, köseklerim,  
Ýokdur entek gören kişi,  
Serçe bolsun, bürgüt bolsun,  
Öz ganatyn satan guşy.

\* \* \*

Şu ýerlerde ýaşanmyşyn  
Bir bölejik erkin oba.  
Eýrana-da, Hywa-da ol  
Baş egmänmiş ata-baba.

Minnet çekmän ýaşanmyşlar  
Ganhor şadan, ýowuz handan,  
Şonuň, üçin, köseklerim,  
Kä oýandan, kä bu ýandan

Talaňçylar, galtamanlar  
Dökülermiş mahal-mahal.  
Ine bir gün üç ýigidiň  
Biri bolup gerçek Ahal,

Gelýän wagty bir ýerlerden  
Sataşanmyş topar duşman.  
Gaçanmyşyn iki ýigit  
Olar bilen güýç synaşman.

Atlaryna çalyp gamçy,

Atdan beter sojap, haşlap,  
Gaçanmyşlar, bu meýdanda  
Ahalyň bir özün taşlap.

Ahal bolsa duşmanlara  
At salanmyş, gyljyn sogrup.  
Dabyrdaşýar bedew atlar  
Toýnaklary toprak sowrup.

Ulanýar ol şo söweşde  
Serkerdeleň paýhasyny,  
Göroglunyň «it urşuny»,  
Onuň «wellemşahasyny»,

Gylyç gylja degeninde  
Çabrap-çabrap çykýar ýalyn.  
Deň bolmadyk agyr söweş  
Dowam edýär ençe salym.

Duşman halys köplük bolup  
Agdaranmyş ony atdan.  
Bürgüt näme, serçe näme  
Aýrylansoň guş ganatdan.

«Iňlär siňek ýok bu çölde  
Ýigdiň özi ýalňyz-ýeke,  
Urna-urna ölsün – diýip –  
Jebir baryn çeke-çeke».

Daňyp, taşlap gidenmişler  
Sypmaz ýaly mäkäm sarap.  
Näderini bilmän ýigit  
Ýatanmyşyn gögün garap.

Urunýar ol, el-aýagyn  
Çözjek bolýar dyzap-dyzap.  
Halys bolup eňki gidýär,  
Netije ýok, gury azap.

\* \* \*

Hol beýleden ýaşan Günüň  
Ýaşan ýeri durşuna gan.  
Göýä inen ýaly ýigdiň  
Depesinden ahyrzaman.

Aždarha deý gara hasrat  
Şemal bilen sogup gelýär.  
Dünýä gara gaýa bolup.  
Oň üstüne agyp gelýär.

Ýuwaş - ýuwaş al reňke  
Öwrülýär bu gara duman.  
Beýleden Aý dogup gelýär  
Aýyň ýüzi durşuna gan.

Synlap ýatyr töweregin  
Şonuň symgylt ýalkymyna.  
Wagt bolsa süýşe-süýşe  
Ýetýär daňyň alkymyna.

At toýnagnyň dükürdisi  
Tisgindirýär ony birden.  
Ýone oba tarapdan däl  
Eşdilýär ol başga ýerden.

Görse ine öz bedewi  
Baş egip dur, ýüzün ýalap.  
Ölen umyt direlenmiş,  
Buza dönen kalby ýylap.

Sarap ýigdi tanap bilen,  
Daňsalar-da näçe gaty,  
Dişi bilen çekip, çeýnäp  
Ýolanmyşyn bedew aty.

Ýigit onuň maňlaýyna,  
Ýüzlerine ýüzün oýkap,

«Dostum» diýip, begenjinden  
Aglanmyşyn başyn ýaýkap.

\* \* \*

Olja edip, ýesir ýigdiň  
Atyn alyp giden duşman  
Hiç bir ýerde aýak çekmän,  
Hiç bir ýerde atdan düşmän,

Ýetenmiş öz galasyna,  
Al asmanda ýyldyraşyp,  
Görneninde ak ýyldyzlar,  
Ysyrga deý bulduraşyp.

Galadaky adamlaryň  
Hemmesi bir ýere üýşüp,  
Synlanmyşlar dor bedewi,  
«Päh-päh bu bir gudrat» diýşip.

Çyra düşüp simap beden  
Lowurdanmyş altyn öwsüp.  
Ýigitleriň biri ine  
Oň gerşine münýär towsup,

Çarpaýyna galan bedew  
Meňzäp ýaýdan sypan tire  
Öňe tarap okdurylýar.  
Sägin nire, saklan nire.

Ýaňky towsup münen ýigdi  
Hol beýlede pylçap, ýykyp.  
Gabat gelen päsgellerden,  
Haýatlardan böküp-böküp,

Öňki gelen yzy bilen  
Çapa-çapa, ýorta-ýorta,  
Uzak ýoluň tanapyny  
Çeke-çeke, darta-darta,

Uçup barýan laçyn ýaly  
Käte galkyp, käte ýerläp,  
Eýesiniň gaşyna ol  
Gelenmişin sojap, derläp.

Şonuň ýaly bedew aty  
Durup bormy heý-de öwmän,  
Sany ýokmuş goç ýigidiň  
Gözlerinden gaçan düwmäň.

Bagra basyp sypalaýar  
Käte boýnun, käte dyzyn...  
Ýöne welin duşmanlaram  
Gaçyp gaýdan atyň yzyn

Alyp şo dem eňenmişler  
Haýal-ýagal etmän sähel  
Gün beýleden doganynda  
Atylary görüp Ahal,

Böküp atyň eýerine,  
Bir silkenmiş jylawyny.  
Düş-düş bedew oba tarap  
Ýapyranmyş gulagyny.

\* \* \*

Dor bedewiň ýyndamlygyn  
Tarypladym ilki başda.  
Eýermez oň aýagyna  
Bükefal-da, Rahş-da.

Burunlaryn parryldadyp  
Ýüzünü bir ýelä tutsa,  
Oň yzyndan ýetjek bedew  
Ýokmuş onsoň bu ulusda.

Duşmanlaram galman ondan  
Başlananmyş gaç-ha – kowluk.

Dor at welin gabat gelen  
Päsgellerden, zatdan sowlup,

Geçjek bolup wagt ýitirmän,  
Geçip gidýär towsa-towsa.  
Ýetdirerli dälmişin ol,  
Atlar-a däl, guşam kowsa.

Bykynyna elin urup  
Durşy deýin gara döwüň.  
Keserenmiş gara gaýa  
Garşysynda dor bedewiň.

Ýene ýagyň penjesine  
Düşäýmeli bormy gaýdyp?..  
Kowgy bolsa şu pursatda  
0ň yzyndan ýeterin öýdüp,

Begenenmiş öz ýanyndan  
Atlaryny gyssap hasam.  
Sypara ýol tapaýmagy  
Mümkin onuň, gjä galsaň.

Ahal bolsa ine şonda  
Dor atyndan medet diläp,  
Diýenmişin: «Dostum, meni  
Orta ýolda etme heläk.

Berme duşman ellerine  
Gaçyp giden dostlam ýaly.  
Dor bedewim senden medet,  
Galan ömrüm saňa bagly...»

Gamçysyny galdyranda  
Ýene näme-näme sarnap,  
Bir bökenmiş şonda bedew.  
Edil gaplaň ýaly arlap.

Gelýän kowga pursat bermän

Göz aýlara o ýan, bu ýan,  
Ýaňky bedew bir görseler  
Gerşindemiş gara gaýaň.

\* \* \*

Gerçek ýigit şondan soňra  
Şol ýagydan halas eden,  
Gulaklary gamyş ýaly  
Altyn reňk, symap beden

Dor bedewi söýenmişin  
Söwer dostuň deregine  
Deňänmişin ony dünýäň  
Gudratyna, keremine.

Bir gezegem silkmänmişin  
Gaýdyp onuň jylawyny.  
Ilki ata hödürlänmişin  
Öz iýmeli palawyny.

Soň ol seýis bolanmyşyn,  
Halypsy ähli seýsiň.  
Hokranarmyş bedew atlar  
Eşdeninde onuň sesin.

Goja seýis öleninde  
Il-gün oňa hormat goýup,  
Onuň ýaşan obasyna  
Adyn dakýar Ahal diýip.

Içi bilen geçen söz bu  
Müňläp ýazyň, müňläp gyşyň.  
Bu ýerlere Ahal ady  
Ine şondan galanmyşyn.

Müň bir toýda ula gidip  
Öňüne at geçirmedik,  
Seýisleriň söýgüsini

Asyrlarda ölçürmedik.

Durky tylla ergininden,  
Gulaklary ak gamışdan,  
Ýaryşanda öňe düşüp,  
Ozup gelen uçar guşdan,

Müň gerçegi halas eden  
Çozup gelen müň bir ýowdan,  
Ahal-teke atlary-da  
Gaýdanmyşyn dor bedewden.

Agzyn açyp gaşyňyzda  
Rowaýatly köne haltaň  
Ine size, köseklerim,  
Diýjek sözi Sarman ataň.

Awgust, 1980 ý.

Mämmet SEÝIDOW.

«ALTYN AÝ» kitapdan, 1993 ý.

TÜRKMEN MILLI ÝAZUWYNA GEÇIREN  
YOUTUBE KANALY  
MIRASYM Çagalar edebiýaty